



**QORTI CIVILI
PRIM' AWLA**

**ONOR. IMHALLEF
LINO FARRUGIA SACCO**

Seduta tad-29 ta' Novembru, 2010

Citazzjoni Numru. 795/2008

Charles Grech & Co Limited (C2473)

VS

Karl Vella Petroni u Joseph John Azzopardi it-tnejn
f'isimhom proprio u ghan-nom u in rapprezentanza ta'
PBA Limited (C 38972)

Il-Qorti,

A. RIKORS:

Rat ir-rikors tas-socjeta` rikorrenti li bih esponiet:

1. Illi s-socjeta` PBA Limited ghandha thallas lis-socjeta` attrici s-somma ta' Euro 11,934.87 liema somma tirrapresenta bilanc minn somma akbar ta' prezz ta' xoghol mibjugh u konsenjat lis-socjeta` konvenuta, kif jirrizulta minn *statement* tas-socjeta` attrici, denominat f'Liri Maltin prezentat mar-rikors bhala Dok A.

2. Illi permezz ta' skrittura privata prezentata mar-rikors bhala Dok B u datata 28 ta' Settembru 2006, il-

konvenut Karl Vella Petroni u Joseph John Azzopardi accettaw illi personalment jiggarrantixxu d-djun li s-socjeta` konvenuta taghmel mas-socjeta` attrici.

3. Illi *ai termini* tal-artikolu 115 tal-Kap 13, kull min jiggarrantixxi dejn kummercjali huwa marbut solidali mad-debitur principali.

4. Illi dan id-dejn huwa cert, likwidu u dovut u ghalkekk interpellati, anke ufficjalment, il-konvenuti *proprio et nomine* baqghu inadempjenti.

Illi fil-fehma tas-socjeta` attrici il-konvenuti *proprio et nomine* m'ghandhomx eccezzjoni valida x'jaghtu kontra din l-azzjoni u ghalhekk jezistu l-elementi kollha rikjesti mil-ligi sabiex it-talbiet tal-attur *proprio et nomine* jigu decizi bid-dispensa tas-smigh a tenur tal-artikolu 167 tal-Kodici tal-Organizzazzjoni u Procedura Civili (Kap 12).

Is-socjeta` attrici talbet lill-Qorti:

1. Tghaddi ghas-sentenza bid-dispensa tas-smigh tal-kawza a tenur tal-artikolu 167 tal-Kodici tal-Organizzazzjoni u Procedura Civili; u

2. Tikkundanna lill-konvenuti Karl Vella Petroni u Joseph John Azzopardi, f'isimhom *proprio* u ghan-nom ta' PBA Limited ihallsu lis-socjeta` attrici s-somma ta' Euro 11,934.87 liema somma tirrapprezenta bilanc minn somma akbar ta' prezz ta' xoghol mibjugh u konsenjat lis-socjeta` konvenuta, u l-hlas ta' liema bilanc gie garantit mill-konvenuti *proprio*.

Bl-ispejjez inkluzi dawk tal-ittra ufficjali datata 18 ta' Jannar 2008 u tal-mandat ta' sekwestru li gie ntavolat kontestwalment [u b'korrezzjoni awtorizzata tas-26 ta' Novembru, 2008 gew mizjuda l-kliem] *u bl-imghaxijiet legali mid-data tal-konsenja*, kontra l-konvenuti *proprio et nomine*, li gew ingunti ghas-subizzjoni.

Kopja Informali ta' Sentenza

Illi fl-20 ta' Mejju, 2009 il-Qorti awtorizzat li tigi prezentata risposta mill-intimati u fil-fatt giet prezentata risposta mill-intimat Joseph John Azzopardi.

B. RISPOSTA:

Rat ir-risposta tal-intimat Joseph John Azzopardi li biha espona:

1. Illi in linja preliminari u minghajr pregudizzju ghall-eccezzjonijiet sussegwenti l-intimat jeccepixxi n-nullita` tar-rikors guramentat promutur *ai termini* tal-artikolu 789 ta' l-Kap 12 tal-Ligijiet ta' Malta.

2. Illi minghajr pregudizzju ghall-eccezzjonijiet precedenti u sussegwenti t-talbiet tar-rikorrenti ghandhom jigu michuda bl-ispejjez kontra l-istess rikorrenti stante li t-talbiet attrici huma infondati fil-fatt u fid-dritt.

Salv eccezzjonijiet ulterjuri kif premessi mil-ligi.

Rat il-lista tax-xhieda prezentata mill-intimat.

Rat l-atti kollha tal-kawza.

Semghet lix-xhieda bil-gurament.

Semghet l-abili difensuri.

Ikkunsidrat

C. PROVI:

Xehed Stuart Farrugia, *Accountant* tal-kumpanija Charles Grech & Co Ltd fejn qal li Peter Bonello kien *Financial Controller* tal-kumpanija rikorrenti sas-sena 2008 u sussegwentement kien ha hatra differenti fil-kumpanija sakemm irrozenja f'April 2008. Qal li Deandra Zammit hija l-*Credit Controller* tal-kumpanija rikorrenti u ilha impjegata minn April 2008 u hija l-*Judicial Representative* tal-istess kumpanija rikorrenti minn Awissu 2008. Qal ukoll li anke Peter Bonello kien *Judicial Representative* u dan minn Ottubru 2007. Semma li hu kien gie mahtur *Company Secretary* fis-6 ta' Ottubru 2009. Ipprezenta

zewg *resolutions* u qal li malli rcieva t-tahrika tax-xhud hu kien kellem lill-avukat tal-kumpanija u kien inghata parir li jfittex ir-*resolutions* fir-rigward tal-*judicial representatives*.

Fil-fatt esebixxa r-risoluzzjonijiet tas-socjeta` rikorrenti fuq Deandra Zammit u Peter Bonello a fol 40 u 41 tal-process.

D. KUNSIDERAZZJONIJIET:

Din hija decizjoni limitatament fir-rigward tal-ewwel eccezzjoni. Dan minhabba li l-intimat Azzopardi eccepixxa n-nullita` tar-rikors guramentat promutur *ai termini* ta' l-artikolu 789 tal-Kap 12 tal-Ligijiet ta' Malta.

Dan l-artikolu jghid hekk:

“789. (1) L-eccezzjoni ta' nullita` ta' l-atti gudizzjarji tista' tinghata -

- (a) jekk in-nullita` hija iddikjarata mil-ligi espressament;
- (b) jekk l-att jinhareg minn qorti mhux kompetenti;
- (c) jekk fl-att ikun hemm vjolazzjoni tal-forma mehtiega mil-ligi, ukoll jekk mhux taht piena ta' nullita`, kemm il-darba dik il-vjolazzjoni tkun giebet, lill-parti li titlob in-nullita`, pregudizzju illi ma jistax jissewwa xort'ohra hlief billi l-att jigi annullat;
- (d) jekk l-att ikun nieqes minn xi partikolarita` essenzjali espressament mehtiega mil-ligi:

Izda dik l-eccezzjoni ta' nullita` kif mahsuba fil-paragrafi (a), (c), u (d) ma tkunx tista' tinghata jekk dak in-nuqqas jew vjolazzjoni jkunu jistghu jissewwew taht kull disposizzjoni ohra tal-ligi.

(2) L-eccezzjoni ta' nullita` ta' att, taht is-subartikolu (1)(c), ma tistax tinghata, meta l-parti li taghtiha tkun baqghat taghmel jew, ghad li tkun taf biha, tkun halliet li jibqghu jsiru atti ohra wara, minghajr ma teccepixxi dik in-nullita`.”

L-intimat fir-risposta tieghu ma semmiex specifikament ghal xiex qieghed jirreferi izda fin-nota tieghu jghid:

“Illi din l-eccezzjoni nghatat peress illi l-istess rikors promutur kien “nieqes minn xi partikolarita` essenzjali espressament mehtiega mil-ligi”, u dan *ai termini* tal-Artikolu 789(1)(d) tal-Kap 12 tal-Ligijiet ta' Malta.

Illi dan qed jinghad peress illi r-rikors promutur, li gie intavolat nhar il-hamsa (5) ta' Awissu 2008, kien gie mahluf fl-istess gurnata minn certa Deandra Zammit (ID 486486M), liema persuna ma jidhirx illi kienet awotrizzata sabiex tipprezenta lil jew tagixxi ghan-nom tas-socjeta` attrici dakinhar illi gie pprezentat ir-rikors promutur.”

Issa l-Artikolu 181A(2) tal-Kap 12 tal-Ligijiet ta' Malta jghid illi:

“Kull dikjarazzjoni, jew skrittura li ghandha tinhalef skond il-ligi ghandha, fil-kaz ta' korp li jkollu personalita` guridika distinta, tinhalef mill-persuna jew persuni li jkollhom ir-rapprezentanza guridika ta' dak il-korp jew minn kull segretarju tal-kumpannija jew minn kull persuna ohra li tkun awtorizzata bil-miktub minn dak il-korp sabiex tipprezenta atti gudizzjarji f'ismu jew li jaghmel dikjarazzjoni, risposta guramentata jew skrittura bhal dawk imsemmija”.

Is-socjeta` rikorrenti min-naha taghha issostni li hija kienet awtorizzata lil Deandra Zammit sabiex tipprezenta lill-istess socjeta` rikorrenti; barra minn hekk is-socjeta` rikorrenti ipprezentat dokumentazzjoni sabiex turi li fil-fatt Deandra Zammit kienet awtorizzata li tirrapprezentaha; ix-xhieda imressqa mis-socjeta` rikorrenti kkonfermaw li Deandra Zammit kienet awtorizzata tirrapprezenta lis-socjeta` attrici. Inoltre kif issostni l-istess rikorrenti, hu espressament u tacitament ikkonfermat l-agir ta' Deandra Zammit. Mix-xhieda ta' Stuart Farrugia moghtija fis-seduta tas-sittax (16) ta' Novembru 2009 irrizulta illi Deandra Zammit kienet ilha "*judicial representative* ta' Charles Grech & Co Ltd minn Awwissu 2008". Ir-rikors gie intavolat fil-5 ta' Awissu, 2008. Minn dokument iehor prezentat jirrizulta li Peter Bonello kien gie appuntat bhala rapprezentant guridiku tas-socjeta` attrici fil-pretensjonijiet li din ikollha fil-konfront ta' debitori moruzi taghha.

L-intimat Azzopardi insista li:

“l-awtenticita` ta' dan l-istess dokument hija dubjuza meta wiehed jikkonsidra l-fatt illi kemm id-dokument 'SF1' u kif ukoll id-dokument 'SF2' huma rizoluzzjonijiet illi permezz taghhom, il-persuni illi gew awtorizzati bir-rapprezentanza

guridika tas-socjeta` attrici, gew hekk awtorizzati b'mod mill-izjed ampju u wiesa', filwaqt illi r-risoluzzjoni kontenuta fid-dokument 'KB1' hija wahda limitata biss ghall-vertenzi ezistenti bejn is-socjeta` attrici u l-konvenuti indikati fil-kawza odjerna...”

Ikkunsidrat illi l-intimat ma semmiex taht liema sub-artikolu qiegħed jattakka l-validita` tar-rikors guramentat. Hu ovvju li biex ikun hemm eccezzjoni valida dan irid jissemma.

L-intimat ma semmiex specifkament li kien hemm vjolazzjoni tal-forma mehtiega mil-ligi b'mod li ikkawzatlu pregudizzju li ma jstax jissewwa xort'ohra hlief billi l-att jigi annullat. U ovvju li l-fatti ma jwasslux għal dan.

Inoltre jekk wieħed jassumi li l-intimat kien qiegħed jirreferi għall-artikolu 789 (1) (d) tal-Kap. 12 u cioe` li jekk l-att ikun nieqes minn xi partikolarità essenzjali espressament mehtiega mil-ligi, dan il-fatt zgur ma jinkwadrax ruhu fl-ambitu ta' dak li jippreskrivi l-artikolu.

Ukoll fis-sentenza fl-ismijiet **Edwin u Josephine konjugi Zammit vs Is-socjeta` Group 9 Limited** deciza fl-10 ta' Lulju 1997 minn din il-Qorti diversement preseduta il-Qorti kienet tat lis-socjeta` konvenuta zmien sabiex jirratifikaw il-posizzjoni. F'dak il-kaz l-atturi kienu talbu l-isfilz tan-nota ta' l-eccezzjonijiet peress li dawn ma kienux gew mahlufa mill-persuna vestita bir-rappresentanza guridika tas-socjeta`, u lanqas ma kien hemm ebda risoluzzjoni li kienet irratifikat dan l-agir.

Inoltre *ai termini* ta' l-artikolu 1857 (2) tal-Kap. 16, il-mandat m'ghandux għalfejn ikun bil-miktub, izda jista' jkun verbali u saħansitra tacitu.

“1857. (2) Bla hsara ta' kull disposizzjoni speċjali ohra tal-ligi, il-mandat jista' jingħata b'att pubbliku, b'kitba privata, b'ittra, jew bil-fomm, jew ukoll tacitament.”

Kif tosserva l-istess rikorrenti:

“Dan ifisser li s-socjeta` attrici setgħet anke verbalment awtorizzat lil Deandra Zammit sabiex tipprezenta l-kawza

Kopja Informali ta' Sentenza

ghan-nom taghha, u anke setghet taghti tali mandat tacitament minghajr biss harget dokument wiehed.”

E. KONKLUZJONIJIET:

Ghal dawn il-motivi tichad l-ewwel eccezzjoni.

Spejjez kontra l-intimat Azzopardi.

Il-kawza differita ghall-kontinwazzjoni ghall-21 ta' Frar 2011 fl-10.30 a.m.

< Sentenza In Parte >

-----TMIEM-----